

गांधी सेतु के समानांतर पुल के लिए तेजी से होगा अधिग्रहण

राज्य ब्यूरो, पटना : गांधी सेतु के समानांतर नए पुल के निर्माण को ले जमीन अधिग्रहण का मामला अब भी प्रक्रिया में ही है, जबकि किसी दिन शिलान्यास की तारीख तय हो सकती है। प्रस्तावित पुल को केंद्रीय कैबिनेट की मंजूरी मिल चुकी है। फरवरी के आखिरी हफ्ते में इसका शिलान्यास प्रधानमंत्री नरेंद्र मोदी द्वारा किया जाना संभावित है। तीन दिन पहले दिल्ली में पीएम पैकेज को लेकर आला

अधिकारियों की बैठक में समानांतर पुल के लिए जमीन अधिग्रहण की प्रक्रिया को तेज किए जाने पर विमर्श हुआ था।

पुल के एलायनमेंट को लेकर 3.5 हेक्टेयर जमीन अधिग्रहण किया जाना है। मुख्य रूप से यह वैशाली और कुछ हद तक पटना जिला की जमीन है। जमीन एप्रोच रोड नहीं बल्कि पुल निर्माण के लिए चाहिए। जमीन अधिग्रहण के संबंध में यह बताया गया कि वैशाली और पटना

जिले की टीम के अतिरिक्त पथ निर्माण विभाग में मुख्यालय स्तर पर बने विशेष कोषांग के स्तर पर लगातार इस मामले को देखा जा रहा है। अधिग्रहण के साथ-साथ परपेचुअल लीज के विकल्प पर भी काम हो रहा है पर कोई ठोस परिणाम नहीं है। वैसे पथ निर्माण विभाग के एनएच डिवीजन के संबंधित अधिकारी का कहना है कि अब वे लोग अंतिम चरण में हैं। परपेचुअल लीज पर सहमति बन सकती है।